



ग्रीन मोबिलिटी के लिए बढ़ाई जाएगी सायकिलों की संख्या

सिटी बस कंपनी की लोक परिवहन सेवा हेतु बैठक

इंदौर ■ राज न्यूज नेटवर्क

शहर में सुलभ लोक परिवहन की दिशा में सिटी बस कंपनी लगातार सेवाओं में विस्तार कर रही है। अब ग्रीन मोबिलिटी को बढ़ावा देने के लिए सायकलों की संख्या बढ़ाई जाएगी। साथ ही बस सेवाओं का विस्तार करते हुए जल्द ही विभिन्न धार्मिक और रमणीय स्थलों का क्लस्टर बनाकर बसों का संचालन किया जाएगा। अटल इंदौर सिटी ट्रांसपोर्ट सर्विसेस लिमिटेड की प्रबंध निदेशक और निगमायुक्त हर्षिका सिंह की अध्यक्षता में सिटी बस सभागार में दीर्घकालीन लोक परिवहन सेवा के संबंध में बैठक संपन्न हुई। बैठक में विभिन्न विषयों पर विस्तृत चर्चा की गई। ग्रीन मोबिलिटी को बढ़ावा देने के लिए शहर में वर्तमान में एआईसीटी एसएल के माध्यम से 1550 साइकिलें (मायबाइक) संचालित है। पर्यावरण, स्वास्थ्य एवं लास्ट माईल कनेक्टिविटी हेतु इनकी संख्या में वृद्धि की जाएगी।

किराये से देंगे

रेलवे स्टेशन और बस स्टैंड से भी मिलेगी रेंटल टू व्हीलर की शुरुआत की जाएगी। वर्तमान में एआईसीटीएसएल अपने परिसर से 15 आई राइड किराए पर दो पहिया वाहन का संचालन कर रहा है। जल्द ही शहर में बाहर से आने वाले यात्रियों की सुविधा को देखते हुए रेलवे स्टेशन और बस स्टैंड पर भी ऐसी सुविधा प्रारंभ की जाएगी। बैठक में बताया गया कि धार्मिक और रमणीय स्थलों हेतु बस सुविधा प्रारंभ होगी। वर्तमान में एआईसीटीएसएल के माध्यम से शहर के आसपास के जिलों सहित विभिन्न राज्यों में बसों का संचालन किया जा रहा है। जल्द ही विभिन्न धार्मिक और रमणीय स्थलों का क्लस्टर बनाकर बसों का संचालन किया जाएगा। आई बसों के साथ ही अब सिटी बसों को भी डिजिटल किया जाएगा। स्मार्ट मोबिलिटी कार्ड, मोबाइल एप्लीकेशन, एडवर्टाइजमेंट और ब्रांडिंग स्थानों के विषय में भी विस्तृत सुझाव आए। बैठक में आईआईटी इंदौर, डब्ल्यूआरआई इंडिया, सीआईआई नई दिल्ली, पीडब्लूसी भोपाल, यूएमटीसी के साथ ही बैंकों के अधिकारी भी उपस्थित थे।